

ఆకాశవాణి హైదరాబాద్ కేంద్రం

ప్రాంతీయ వార్తా విభాగం

ప్రాంతీయ వార్తలు

తేదీ 01-07-2025

సమయం 13.10 గంటలు

ముఖ్యాంశాలు

1. సంగారెడ్డి జిల్లా పాశమైలారంలోని సిగాచీ పరిశ్రమలో ప్రమాద ప్రమాద ఘటనపై నిపుణులతో సమగ్ర దర్యాప్తు చేసి పూర్తి స్థాయి నివేదిక సమర్పించాలని ముఖ్యమంత్రి రేవంత్ రెడ్డి అధికారులను ఆదేశించారు.
2. బల్కంపేట ఎల్కమ్మ కళ్యాణోత్సవం ఈరోజు వైభవోపేతంగా నిర్వహించారు.
3. బీజేపీ రాష్ట్ర శాఖ నూతన అధ్యక్షుడిగా రాంచందర్ రావును పార్టీ ఈరోజు ప్రకటించింది.
4. రాష్ట్రంలో రాబోయే ఐదు రోజుల పాటు తేలికపాటి నుంచి ఓ మోస్తరు వర్షాలు కురిసే అవకాశం ఉందని వాతావరణ కేంద్రం పసుపు హెచ్చరిక జారీ చేసింది.

సంగారెడ్డి-సీఎం

సంగారెడ్డి జిల్లా పాశమైలారం పారిశ్రామికవాడలోని సిగాచీ రసాయన పరిశ్రమలో ప్రమాద ఘటనపై సమగ్ర దర్యాప్తు చేసి పూర్తి స్థాయి నివేదిక సమర్పించాలని ముఖ్యమంత్రి రేవంత్ రెడ్డి అధికారులను ఆదేశించారు. ఇప్పటి నుంచి అన్ని రసాయన పరిశ్రమల్లో తనిఖీలు చేపట్టి, ఇలాంటి ఘటనలు పునరావృతం కాకుండా చర్యలు తీసుకోవాలని స్పష్టం చేశారు. ఈ దుర్ఘటనలో ఇప్పటి వరకు 36 మంది మృతి చెందారని, వారి కుటుంబాలకు కోటి రూపాయల చొప్పున పరిహారం అందజేస్తామని ప్రకటించారు. తీవ్రంగా గాయపడిన వారికి 10 లక్షలు, స్వల్పంగా గాయపడిన వారికి 5 లక్షల రూపాయల పరిహారం అందించనున్నట్లు తెలిపారు.

ఘటనా స్థలాన్ని మంత్రులు వివేక్ వెంకటస్వామి , దామోదర రాజనరసింహ , దుద్దిళ్ల శ్రీధర్ బాబు, పొంగులేటి శ్రీనివాస్ రెడ్డి తో కలిసి ముఖ్యమంత్రి ఈ ఉదయం పరిశీలించారు.

ప్రమాదానికి గల కారణాలను అడిగి తెలుసుకున్నారు. ప్రమాదం జరిగి 24 గంటలు అయినా పరిశ్రమ యజమాన్యం ఇప్పటి వరకు సంఘటన స్థలానికి రాకపోవడం నిర్లక్ష్యానికి నిదర్శమని ముఖ్యమంత్రి అన్నారు. అనంతరం పటాన్ చెరు ద్రువ ఆస్పత్రిలో ప్రమాద బాధితులను , చికిత్స పొందుతున్న వారిని ముఖ్యమంత్రి పరామర్శించి విలేకరులతో మాట్లాడారు.

(సీఎం బైట్)

కాగా, నిన్న ఉదయం పరిశ్రమలో పేలుడు సంభవించిన ఘటనలో ఇప్పటి వరకు 36 మంది మృతి చెందారు. మరో 34 మంది క్షతగాత్రులు వివిధ ఆసుపత్రుల్లో చికిత్స పొందుతున్నారు.

(పీటీసీ, సంగారెడ్డి)

బీజేపీ-కొత్త అధ్యక్షుడు

భారతీయ జనతా పార్టీ-బీజేపీ రాష్ట్ర శాఖ నూతన అధ్యక్షుడిగా మాజీ ఎమ్మెల్యే రాం చందర్ రావు ఏకగ్రీవంగా ఎన్నికయ్యారు. ఈ మేరకు ఈ మధ్యాహ్నం హైదరాబాద్ లోని బీజేపీ రాష్ట్ర కార్యాలయంలో జరిగిన కార్యక్రమంలో కేంద్ర మంత్రి శోభా కరండ్లాజే ఎంపిక పత్రాన్ని రాంచందర్ రావుకు అందజేశారు. అనంతరం రాంచందర్ రావును ఘనంగా సత్కరించారు. ఈ కార్యక్రమంలో కేంద్ర మంత్రులు జి. కిషన్ రెడ్డి , బండి సంజయ్ కుమార్ , ఎంపీలు కె. లక్ష్మణ్ , డీకే అరుణ, ఇతర నాయకులు పాల్గొన్నారు.

(డెస్క్/కేఆర్)

వైద్యుల దినోత్సవం-దామోదర

రాష్ట్రంలో ప్రజలకు మంచి వైద్య సేవలు అందించడంలో వైద్యుల కృషి అమోఘమైనదని వైద్య ఆరోగ్య శాఖ మంత్రి దామోదర రాజనరసింహ అన్నారు. కోవిడ్ లాంటి కష్ట కాలంలో కూడా

పగలు, రాత్రి తేడా లేకుండా పనిచేసి , ప్రజల ప్రాణాలను కాపాడిన వైద్యులు నిజమైన యోధులని కొనియాడారు. ఈరోజు జాతీయ వైద్యుల దినోత్సవం సందర్భంగా రాష్ట్రంలోని వైద్యులందరికీ మంత్రి హృదయపూర్వక శుభాకాంక్షలు తెలిపారు. వైద్యులకు ప్రభుత్వం అన్ని విధాలుగా అండగా ఉంటుందని మంత్రి ఈ సందర్భంగా గుర్తు చేశారు.

(పీటీసీ సంగారెడ్డి)

యాడ్-సీఎం

ఇదిలాఉండగా ‘జాతీయ వైద్యుల దినోత్సవం’ సందర్భంగా ముఖ్యమంత్రి ఎ. రేవంత్ రెడ్డి వైద్య సమాజానికి శుభాకాంక్షలు తెలియజేశారు.

(డెస్క్)

బల్కంపేట ఎల్లమ్మ కళ్యాణం - కొండా సురేఖ

హైదరాబాద్ లోని బల్కంపేట ఎల్లమ్మ కళ్యాణ మహోత్సవం ఈరోజు వైభవోపేతంగా నిర్వహించారు. రాష్ట్ర ప్రభుత్వం తరపున దేవాదాయ శాఖ మంత్రి కొండా సురేఖ ఈ ఉదయం పట్టు వస్త్రాలు సమర్పించారు. ఆలయంలో కళ్యాణం తిలకించి , అమ్మవారిని దర్శించుకున్నారు. ఎంతో మహిమ గల బల్కంపేట అమ్మవారి దయ ప్రజలందరిపై ఉండాలని మనస్ఫూర్తిగా కోరుకుంటున్నాని ఈ సందర్భంగా తెలిపారు.

(డెస్క్/కేఆర్)

అమ్రాబాద్-సఫారీ సేవల నిలిపివేత

నాగర్ కర్నూల్ జిల్లా అమ్రాబాద్ అభయారణ్యంలో వన్యప్రాణుల సంతానోత్పత్తి కాలం కావడంతో నేటి నుంచి సెప్టెంబర్ 3వ తేదీకు వరకు సఫారీ వాహన సేవలను తాత్కాలికంగా నిలిపివేస్తున్నట్లు డీఎఫ్ ఓ రోహిత్ గోపిడి తెలిపారు. అక్టోబర్ 30 వరకూ అభయారణ్యంలోకి పర్యాటకులు అనధికారంగా ప్రవేశిస్తే తగిన చర్యలు తీసుకుంటామని హెచ్చరించారు.

(పీటీసీ, నాగర్ కర్నూల్)

బ్రేక్

పీఎంఎఫ్ ఎంఈ పథకం-నిర్మల్

ఆహార ఉత్పత్తి రంగంలోని చిరు కుటీర పరిశ్రమలను ప్రోత్సహించడానికి కేంద్ర ప్రభుత్వం ప్రధానమంత్రి సూక్ష్మ ఆహార ఉత్పత్తి తయారీ సంస్థల క్రమబద్ధీకరణ పథకం (పీఎంఎఫ్ ఎంఈ) అమలు చేస్తుందని నిర్మల్ జిల్లా కో-ఆర్డినేటర్ అవినాష్ ఆకాశవాణితో చెప్పారు.

(బైట్ ... నిర్మల్ జిల్లా కో-ఆర్డినేటర్ అవినాష్)

జిల్లాలోని మహిళా సంఘాల సభ్యులు , నిరుద్యోగ యువకులు దీనిని సద్వినియోగం చేసుకోవాలని సూచించారు.

(పిటిసి నిర్మల్ జిల్లా)

వాతావరణం

రాష్ట్రంలో నిన్నటి నుంచి విస్తారంగా వర్షాలు కురుస్తున్నాయి. రాబోయే ఐదు రోజుల పాటు రాష్ట్రవ్యాప్తంగా తేలికపాటి నుంచి ఓ మోస్తారు వర్షాలు కరిసే అవకాశం ఉందని హైదరాబాద్ వాతావరణం కేంద్రం తెలిపింది. ఈరోజు , రేపు పలు జిల్లాల్లో ఉరుములు , మెరుపులతో కూడిన వర్షాలు కురుస్తాయని , అక్కడక్కడా బలమైన ఈదురుగాలులు వీచే అవకాశం ఉందని పేర్కొంది. ఈ మేరకు ఆ జిల్లాలకు పసుపు రంగు హెచ్చరిక జారీ చేసింది.

(డెస్క్)

ప్రాజెక్టులకు వరద

కృష్ణా నది పరివాహక ప్రాంతంలో కురుస్తున్న వర్షాలతో నాగార్జున సాగర్ , శ్రీశైలం జలాశయాలకు భారీగా వరద నీరు వచ్చి చేరుతోంది. శ్రీశైలం ప్రాజెక్టు దాదాపు నిండిపోయింది. జూరాల నుండి లక్షా 20 వేల క్యూసెక్కుల నీరు వస్తుండటంతో శ్రీశైలం నీటిమట్టం 875 అడుగులకు చేరింది.

(పీటీసీ, నల్లగొండ)

బాబ్లీ ప్రాజెక్టు గేట్లు

మహారాష్ట్ర లోని గోదావరి నదిపై ఉన్న బాబ్లీ ప్రాజెక్టు గేట్లను అధికారులు ఎత్తివేశారు. ఈ ఉదయం తెలంగాణ, మహారాష్ట్ర నీటిపారుదల, సీడ్ బ్ల్యూసీ అధికారుల సమక్షంలో 14 గేట్లను ఎత్తి నీటిని విడుదల చేశారు. దాంతో దిగువ ప్రాంత రైతులు, మత్స్యకారులు సంతోషం వ్యక్తం చేశారు.

(పీటీసీ, మంచుర్యాల)

ఆసిఫాబాద్-గర్భిణీల తరలింపు

ఆసిఫాబాద్ జిల్లాలోని ఏజెన్సీ ప్రాంతాల్లో వర్షాకాలంలో రోడ్లు పాడైపోయి ప్రజలు రాకపోకలు సాగించడం కష్టంగా మారుతుంది. ఈ పరిస్థితిని దృష్టిలో ఉంచుకొని, జిల్లా కలెక్టర్ వెంకటేష్ దోత్రే ఆదేశాలతో, జిల్లా వైద్యాధికారి సీతారాం ఆధ్వర్యంలో వైద్య సిబ్బంది గర్భిణీలను సురక్షిత ప్రాంతాలకు తరలిస్తున్నారు. జిల్లాలోని 334 గ్రామ పంచాయతీలలో, 160కి పైగా ఏజెన్సీ గ్రామ పంచాయతీలకు సరైన రోడ్లు సౌకర్యం లేదు. వర్షాకాలం వచ్చిందంటే ఈ గ్రామాలు బయటి ప్రపంచంతో సంబంధాలు తెగిపోతాయి. ప్రజలకు ఇబ్బంది లేకుండా చర్యలు తీసుకోవాలని తెలంగాణ ఆదివాసి గిరిజన సంఘం జిల్లా ఉపాధ్యక్షుడు కోట శ్రీనివాస్ ప్రభుత్వాన్ని కోరారు.

(పీటీసీ, ఆసిఫాబాద్)

MUST-ANNOUNCEMENT:

Hyderabad రీజనల్ పాస్ పోర్ట్ అధికారిణి జొన్నలగడ్డ స్నేహజితో ప్రత్యక్ష చర్చా కార్యక్రమాన్ని ఆకాశవాణి ప్రసారం చేస్తుంది. రేపు ఉదయం 10 గంటలకు ఈ కార్యక్రమ ప్రత్యక్ష ప్రసారాన్ని వినవచ్చు. ఆసక్తి గల శ్రోతలు ఫోన్-ఇన్ ద్వారా ఈ కార్యక్రమంలో ప్రత్యక్షంగా పాల్గొని, పాస్ పోర్టు సేవల గురించి తమ సందేహాలను తీర్చుకోవచ్చు.

(Desk)

వరంగల్-మంత్రి పొంగులేటి

రాష్ట్రంలో అన్ని నియోజకవర్గాల సమగ్రాభివృద్ధికి ప్రభుత్వం కృషి చేస్తోందని రెవెన్యూ శాఖ మంత్రి పొంగులేటి శ్రీనివాస్ రెడ్డి అన్నారు. అధికారంలోకి వచ్చిన 18 నెలల వ్యవధిలోనే ఇచ్చిన హామీలు నెరవేర్చిన ఘనత తమ ప్రభుత్వానిదన్నారు. నిన్న సాయంత్రం వరంగల్ జిల్లా రాయపర్తి మండల కేంద్రంలో 14.17 కోట్ల రూపాయల వ్యయంతో గోదాము పనులకు వరంగల్ ఎంపీ డాక్టర్ కడియం కావ్య, పాలకుర్తి ఎమ్మెల్యే యశస్విని రెడ్డితో కలసి మంత్రి నిన్న శంకుస్థాపన చేశారు.

(వరంగల్ జిల్లా పీ టీ సీ)

CLOSING

ఆకాశవాణి వార్తలు ఇంతటితో సమాప్తం. తిరిగి సాయంత్రం 6 గంటల 10 నిమిషాలకు జాతీయ వార్తలు వింటారు.